

ሰንበት ዘደመና

ሓምሌ 6 2006 ዓ.ም. (7/13/2014)

መዝሙር፡ ይሰጠዎ ወይሰምዎ ጸሎቶ ለኩሉ ዘሰአሎ እግዚአ ለሰንበት አምላክ ምሕረት... ጎይታ ሰንበትን አምላክ ምሕረትን አብ ዓዓመቱ ክረምቲ ይኸፍት ደመናታት ከአ ቃሉ ይሰምዑ ንኹሉ ዝለመና ይህቦ፤ ጸሎቱ ኸአ ይሰምዎ።

ንባባት፡ ሮሜ 8፡18-23፤ ፩ጴጥ 3፡1-7፤ ግ.ሐ. 14፡8-19፤ ማቴ 13፡1-23።

ምስባክ፡ አርወዮ ለትለሚሃ ወአስምሮ ለማዕረራ፤ ወበነጠብጣብክ ትበቁል ተፈሚሃ። ንነግሕታታ ተስትዮ ንድንኩላታ ትምድምዶ፤ ብዝናም ተለምልማ፤ ንብቅላ ትባርኹ። መዝ. 65፡10።

እዋናት ክረምቲ ብፍሉይ ምልክትን ቃላትን አብ አምላክ ዘቕርበናን ክንሰምዎ ዕድል ዝህበና ነገራት እና ጠቐስ ተኸፈልቲ ጸግኡ ክንከውን ይነግረና። ደመና አብ ቅዱስ መጽሓፍ ምልክት ህላዌ አምላክ እዩ ዝገልጽ። ሙሴ አብ ደብረ ሲና ምስ አምላክ ክዛረብ እንከሎ ደምና ነቲ እምባ ከሊልዎ ነሩ። እስራኤላውያን አብ ጉዕዞ ምድረ በዳ ደመና የጽልሎም ነበረ። ኤልሳዕ ምልክት ደመና ምስ ረአየ አምላክ ንህዝቡ ከም ዝረድኦም ተረድኦ፤ ኢየሱስ አብ ደብረ ታቦት ብደመና ተኸሊሉ ተራእዮ። አብ ጊዜ ጥምቀቱ ካብ ደመና ቃል ተሰምዐ፤ አብ ዕርገቱ ደመና ካብአም ፈልይዎ. . . ነዚ ክንሓሰብ እንከሎና ደመና ንህላዌ አምላክ ዘዘኸኸር እዩ። ምልክት ተስፋን ሕይወትን እዩ። ደመና ካብ ብርቱዕ ፀሓይ የጽልለና ዝናም ሂቡ ንጽምኢ አብ ምርዋይን ጠለትን ከም ዝቐየር ይገብር ስለዚ ደምና ምልክት ተሓድሶን ምልክት ሓዲስ ሕይወትን እዩ። ንመንፈሳዊ አስተንትኖና እምብአር ምስቲ ወቕታዊ ኩነታት አተሓሊዝና ክነዕምቐ እሞ አብ ዝበለጸ ርክብ ምስ አምላክ ክንኦቱ ዝሕግዘና ፍሉይ እዋን ኢና ዘሎና።

አብ ናይ ሎሚ ወንጌል ከም ናይ ዝሓለፈ ሰንበት ብዛዕባ ዘርእን ዘራእን እዩ ዝዛረበና። ዝሓለፈ ሰንበት ካብ ወንጌል ሉቃስ 8 አንቢብና ሎሚ ኸአ ማቴዎስ አብ 13 ዘዘንትዎ ብዛዕባ ዘርእን ዘራእን ኢና ደጊምና ክንርኢ። ማቴዎስ ከም ሉቃስ ነቲ ምሳሌን ትርጉሙን ይነግረና። ነዚ ምሳሌ ሰሚዕና ክነፍሪ ክንቅየር ዝነግረና ፍሉይ ምሳሌ እዩ። እዚ ምሳሌ ንቀዳሞት ክርስትያን ነቲ ዝሰምዕዎ ቃል አምላክ ክፍርዩሉ ጠቐምዎም እዩ። ምስማዕ ጥራሕ እኹል ኣይ ኮነን ንዘማዕካዮ አብ ግብርን አብ ፍረን አብጺሕካ ምኽኣል የድሊ።

እዚ ናይ ማቴዎስ ወንጌል ምስቲ አብ ነቢይ ኢሳያስ 55፡10-11 ዘሎ ብብዙሕ ይመሳሰል። አብ ክልቲኡ አምላክ ካብቲ ምሉእ ጸግኡ ምሳና ክካፈል ከም ዝደሊ ንርኢ፤ ቦቲ ንሕና እንገብር ተስፋ ኣይቆርጽን ኩሉ ጊዜ ጸግኡን በረከቱን ከየቋረጸ ይዕድለና፤ አብ ንስሓን ዕርቅን ኩሉ ጊዜ ይዕድመና፤ ክንምለሶ ልኡኻቱ ሰዲዱ ይነግረና። አብ ናይ ተፈጥሮ ነገራት እንተ ተዓዘብና አምላክ ፈጣርን መጋብን ከምዝኾነ ቦቲ ናይ ዝናምን በረድን ምውራድ ተመሲሉ ንረኽቦ። “ዝናምን በረድን ካብ ሰማይ ይወርድ እሞ ንምድሪ የስትዖ ከም እትበቅልን ከም እትፈርን ከአ ይገብራ፤ ዘርኢ ንዘራኢ ምግብ ንተቐላቢ ከም እትህብ ከይገበራ ንድገሪት ኣይምለስን”። ከምኡ ኸአ ኸአ ጸጋ አምላክ ንኣና አብኡ ከይመለሰ ደው ኣይብልን። አብቲ ናይ ወንጌል ምሳሌ እቲ ዘርኢ ብዙሕ ጊዜ አብ ጽቡቕ ዘይ ኮነ መሬት ይወድቕ ግን ገለ ኸአ አብ ጽቡቕ መረት ወዲቐ ከምቲ ዝግባእ ፈርዩ። ነዚ ብዝመሳሰል ኢሳያስ ከምዚ እናበለ ይገልጸ “እቲ ኸብ ኣፈይ ዚወጽእ ቃለይ ነቲ አነ ዝደልዮ ጌስልጥ አብቲ አነ ዝልእኮ ጉዳይ ኬቕንዕ እዩ ምበር ብኸንቱ ናባይ ኣይክምለስን እዩ” (ኢሳ 55፡11) ይብል።

እዚ ቃል ነቶም አብ ስብከተ ወንጌል ወፊሮም እሞ ቅልጡፍ ዓወት ዘይረኽቡ ግሉጽ መልእኽቲ እዩ። ቃል አምላክ ክንዘርኦ ክነፍልጦ ክነብር ከሎና ካልኦት እንተ ረአዩና ከየፍረየ ከምዘይተርፍ ባዕሉ ነገሩና ኣሎ። አብዚ ናይ ማቴ ወንጌል ዝተፈላለየ ምሳሌታት ገሩ ብዛዕባ መንግስቲ አምላክ

ይገልጻልና። አብ ኩሉ ምሳሌታት ብዝተፈላለዩ መገዲ መንግስቲ አምላኽ ወላ እኳ ንእሽቶን ድኻም ዝበለ መልክዕ አብ መጀመርያ ይሃልዎ እምበር ከምቲ አብ ሓደ ግራት ተሓቢኡ ዘሎ ጸጋ ወይ ሃብቲ ወይ ክቡር አልማዝ እያ። ሓንሳብ ምስ ተረኽበት ወይ ምስ ተፈልጠት ንኹሉ ዘልኦም ሓዲጎም ክፍላን አባላታን ይኹኑ።

ቃል አምላኽ አበይ ንረኽቦ?

አብ ምሉእ ቅዱስ መጽሓፍ እንተ ረኣና ቃል አምላኽ ንስለ ዘረባ ዝዝረብ ቃል ጥራሕ አይኮነን። ግብረ ዝሓትት፣ ዝፈጥር፣ ሕይወት ዝህብ ቃል እዩ። ከምቲ ሕይወት ዝህብ ዘርኢ እዩ። አበይ እና ክንረኽቦ እንኽእል እዚ ቃል ኢልና እንተ ሓተትና፣ ሓቀኛ መልሱ ናይ ብሓቂ ድለት ሃልይና ብልቢ እንደልዮ እንተ ኾና አብ ኩሉ መዓልታዊ ሕይወትናን ተመክሮናን ብዘይ ምቁራጽ ክንረኽቦ ንኽእል ኢና። አብ ሓጎስ ዘልኦ ይኹን አብ ዘየሓጉስ አብ ዓወት ዘልኦ ይኹን ዓወት ዘይብሉ፣ አብ ስቓይ ዘልኦ ይኹን ደስታ ዘልኦ አብ ኩሉ መልእኽቲ ቃል አምላኽ ክንሰምዕ ንኽእል ኢና።

ብርግጽ ሓደ ርግጸኛን ፍሉይ ቦታን ኣሎ ቃል አምላኽ ብምልኡን ብንጹርን ክንረኽቦ እንኽእለሉ ንሱ ኽኣ አብ ኢየሱስ ክርስቶስ ጥራሕ እዩ። ቅ. ዮውሓንስ ኢየሱስ ቃል አምላኽ እዩ ይብሉና። ዝኾነ ኢየሱስ ዝብሎ፣ ኩሉ ኢየሱስ ዝገበሮ ብኡ አቢሉ አምላኽ ምሳና ዝተራኸበሉ እዩ። ዘስተምሃሮ ጥራሕ ዘይኮነ ምሉእ ሕይወቱ ካብቲ ሕቡእ ሕይወቱ አብ ናዝሬት አብ ኩሉ ስብከቱን አብ መወዳእታ ሞቱን ትንሣኤኡን አብ ኩሉ ኢየሱስ ቃል አምላኽ ነሩ ኣሎ ምእንታና ድሕሪ ሕጂ እውን ክህሉ እዩ።

አብ ሕማቕ መድሪ ወዲቑ፡

አብቲ ምሳሌ መብዝሕትኡ ካብቲ ቃል አብ ሕማቕ መሬት ወዲቑ። ብዙሓት ክሰምዕዎ ወይ ክቕበልዎ አብዮም። (አብ ወንጌል ብዙሕ ብዛዕባ ምስማዕ ምእባይን ዑረትን ይዛረብ)። ወላ እቶም ናይ ቀረባ አርድእቱ እውን አብ መጀመርያ እቲ ዝድለ መረት ክቕርቡ አይከኣሉን። ሕይወት ኢየሱስን ተልእኮኡን ብዘሕዝን አገባብን ብዘጉሂ ክሳራን ዝውድእ ኮይኑ ተራእዮ ኩሉ ምስማዑን ምቕባሉን አብዮ። ግን ከምቲ አብ ዮሐ 12:24 ዘሎ ‘ፍረ ስርናይ አብ ምድሪ ወዲቓ እንተ ዘይሞተት በይና እያ እትነብር፣ እንተ ሞተት ግና ብዙሕ ፍረ ኽም እትፈሪ ብሓቂ እብለኩም ኣሎኹ’ ዝበሎ ቃል አምላኽ አብ ልቢ ኩላትና ሱር ክህልዎ ክሓልፎ ዘለዎ መገዲ ወይ አገባብ አለዎ። ከምቲ ንእሽቶይ ዘርኢ አድሪ፣ ከምቲ ንእሽቶይ መባኹዕቲ አብ ሓደ ብሑቕ ካብ ዝነአስ አብ ዝዓበዩ እሞ ዝርኣ ለውጢ ዘምጽእ ከምኡ ኽኣ፣ እቲ ዘርኢ፣ እቲ ቃል አምላኽ ክዓብን አብ ኩሉ ክበጽሕን ንኹሉ ዝጓነፍ ጸገማት ክሓልፍ ኣልኦ።

“እቲ ኹብ አፈይ ዚወጽእ ቃለይ ነቲ ነቲ ኣነ ዝደልዮ ኼስልጥ፣ አብቲ ኣነ ዝልእኮ ጉዳይ ኬቕንዕ እዩ እምበር ብኽንቱ ናባይ አይኪምለስን እዩ” (ኢሳ 55:11) ዝበሎ ከምቲ ምስ ኢየሱስ ከምኡ ሎሚ ምሳና ክንዝክሮ ዘሎና መደብ አምላኽ ክባኽን ዘይኮነ መንግስቲ አምላኽ ክቐውም እዩ። እዝኒ ዘለዎ ኩሉ ክሰምዕ ኣለዎ።

ስለምንታይ ብምሳሌ ገሩ ይዛረቦም ነሩ?

ኢየሱስ አብዚ ምሳሌ አርድእቱ ስለምንታይ ብምሳሌ ከም ዝዛረብ ምስ ሓተትዎ አብ ዝህበ መልሲ ንሱ ነቶም ናቱ ዝቕበልዎ አርድእቱ ጥራሕ ክርድእዎ እቶም ካልኣት እቶም ምስማዕ ዝኣበይዎ ክነጽጎም ኢሉ ዘቕረቦ አይኮነን። አብዚ ምሳሌ ሓደ ድልድል መራኸቢ ብዝሆነ ክርድእዎ ኢሉ ዝመሃዞ እዩ። ካብ ኢሳያስ 42:19-20 ዘሎ እና ጠቐስ “እና ረኣዩ አይርእዩን እናሰምዑ እውን አየስተውዕሉን እዮም እሞ ስለዚ እየ ብምስላ ዝዛረቦም ዘሎኹ” ኢልዎም። ስለምንታይ ንኢየሱስ ምስማዕ አብዮም ስለምንታይ ሎሚ ሰባት ንቤተ ክርስትያን ንልኡኻት አምላኽ ምቕባል ይኣብዩ አብ ዝብል ሕቶ ክንኣቱ ይደፍኣና ስለምንታይ ነገራት ከምቲ አምላኽ ዝደልዮ ዘይከውን? ሰባት ምስማዕ ምቕባል ዝኣብዩ ደናቕር ኮይኖም አይኮኑን፣ ንኽፍኣት ንኃጢአት ንኹሉ ንቓል አምላኽ ክሰምዑ ዝኣብዩ ዘለዉ ስለ ዘይደለዩ ጥራሕ እዩ፣ ልቦም

ንአምላክ ክንዲ ዝኸፍቱ ንኻልእ ናይ አምላክ ዘይ ኮነ ነገራት ቀዳምነት ሂቦም ስለ ዝነብሩ እዮም። ክርእዩ እንተ ዝኸእሉ፥ ክሰምዑ እንተ ዝኸእሉ እታ ቀዳመይቲ ነገር ምተነሱ፥ መገዶም ቀልጢፎም ምቕየሩ፥ እንተ ኾነ እቲ መጨረሻታ ኸገብርዎ ዝደልዩ ነገር እንተሎ እዚ እዩ። ከም አበሃህላ ቅ. ማቴዎስ እዚ ብቐጥታ ነቶም ንቃል ኢየሱስ አብቲ እዋን ምስማዕ ዝአበዩ እዩ ዘሰምዕ፥ እንተ ኾነ ንኹሎም ብዝተፈላለዩ ምክንያት ብፍርሒ ይኹን ብኸፍአት ብድንቁርና ይኹን ብአፍልጦ ንቃል አምላክ ንልኡኻት አምላክ ከይሰምዑ ኢሎም እዝኖም ዝዓጽው እውን የሰምዕ እዩ።

ኢየሱስ ንርድእቱን ንኹሎም ንቃሉ ዝሰምዑ “አቱም አዕንቲኹም ዝርእያ አዛንኩም እውን ዝሰምዓ ብጹአት ኢኹም፥ ብዙሓት ነብያትን ቅድመኹም ዝነበሩ ነዚ ንስኹም እትርእይዎ ክርእዩ ተመነዩ ግን አይረአዩን ነዚ ንስኹም እትሰምዕዎ ክሰምዑ ሃረር በሉ አይሰምዑን ንስኻትኩም ግን ዕዉታት ኢኹም” ይብሎም። አብዚ እታ ቀንዲ ቃል “ምስማዕ” እትብል እያ። እዛ ምስማዕ እትብል አብ ቅ. መጽሓፍ ብተደጋጋሚ እትጥቀስ ቃል እያ፥ አብ ውሽጣ አርባዕተ ነገራት ከአ ክተሰምዕ ትኸእል።

- **ብምሉእን ብዘይ ቅድመ ኩነትን ምስማዕ።** (ንጹሓት ልቢ ንእግዚአብሔር ክርእይዎ እዮም እሞ ብጹአን እዮም)። ክትሰምዕ ፍቓደኛ ኮንካ ምቕራብ፥ አብ ልብኻ አብ ሓሳብካ ብዘይ ዝኾነ ነገር ብገርህን ቅኑዕን መንፈስ ክትሰምዕ ምሉእ ድላይ ምርአይ።
- **ንዘሰማዕካዮ ተረዲእካ ምክአል።** ምስማዕ ጥራሕ እኹል አይኮነን ነቲ ዝብሃል ብምሉኡ ተረዲእካ አብ ሕይወትካ አብ ግብሪ ክተውዕሎ ምሉእ አፍልጦን ሓበረታን ምሓዝ።
- **ንዘሰማዕካዮ ምቕባልን ከምቲ ዝሰማዕካዮ ተረዲእካ ምፍጻሙን።** ንዘሰምዕካዮ ተረዲእካ ምቕባሉ አብ ፍርሒ ወይ አብ ካልእ ዝተመርኮሰ ዘይኮነስ አብ ምሉእ አፍልጦን ምስማዕን ዝተመስረት።
- **ነዚ ሰሚዕካ ዝተቐበልካዮ አብ ጠባይካን ሕይወትካን ገሊጽካ ምክአል።** ነቲ ዝሰማዕካዮ ናትካ ገርካ ምክአል። አብ ሕይወትካ አወሃሂድካ ምክአል።

ሰባት ክሰምዑ ይኸእሉ እዮም ግን ብዘይምርዳእ፥ ገለ ኸአ ክርድእዎ ይኸእሉ እዮም ግን አይቅበልዎን አብ ግብሪ አየውዕልዎን። እዞም ዝጠቐስናዮም አርባዕተ ነገራት ንምስማዕ ብዝርኢ ንሓደ ክንሳሕ ክምለስን ክሓውን ዝደሊ ሰብ ቀንዲ አድለይቲ እዮም።

ዝተፈላለዩ መልሲ፡

ነዛ ምሳሌ ብምቕጻል እንተ ተኸታተልናይ አብ ሳልሳይ ክፍሊ ትርጉምን ምትርጓምን ትወስደና፥ ንሱ ከአ ዝተፈላለዩ አሰማምዓ ማለት ገለ ካብቲ ዘርኢ አብ መገዲ ይወድቕ። አብዚ እቲ ዘርኢ ሱር ክሰድድ ስለ ዘይክእል ሰባት ስለ ዝረግጽዎ ክዓቢ አይክእልን እዩ። እዚ አምሳል እቶም አእዛኖምን አዕንቶም ክቕበል ዘይክእሉ እዩ። አብ ግዕዞ ሕይወቶም ብዝተፈላለዩ ምክንያት እቲ አብ ልቦም ዝዝራእ ቃል አምላክ ብኻልእ ተረጊጹ ይጠፍእ።

ገለ ካብቲ ዘርኢ ኸአ አብ ከውሒ ወዲቐ ይብለና እዚ እውን ሱር ሰዲዱ ክዓቢ ስለ ዘይክእል ቀልጢፉ ሓሪሩ ይብለና። ፀሓይን ሃሩርን ስለ ዝበርትዎ ብታሕቲ ከውሒ ስለ ዝኾነ ሱር ክሰድድ ስለ ዘይክእል ቀልጢፉ ሓሪሩ። እዚ አምሳል እቶም ክርስትያን ድሕሪ ጥምቀት ወይ ድሕሪ ሓደ መንፈሳዊ ትምህርቲ ወይ ሱባኤ፥ ቅዳሴ፥ ስብከት ቀልጢፎም አብ አምላክ ክምለሱ ዝውስኑ እንተ ኾነ ንእኸቶይ ፈተናን ተጽዕኖን ምስ ገጠሞም መገዶም ዝቕይሩ እዩ ዘሰምዕ። አብቶም ቀዳሞት ክርስትያን እዚ ነቶም ብዓቢ ምህንግይን ድለትን ክርስያን ዝኾኑ እንተ ኾነ ስደትን ወርደትን ምስ መጽሓም ንክርስትና ዝሓደጉ እዩ ዘሰምዕ።

አነ ሎሚ ነዚ ምሳሌ እንታይ ምኾነ መልሲይ?

ገለ ካብቲ ዘርኢ ኣብ ጽቡቕ መሬተ ወዲቑ እንተ ኾነ ምስ ዓባይ ጸህያይ በዚሕዎ ከምኡ ምስ ዓባይ ኣብ ትሕቲ ጽላል ስለ ዝነበረ ከምቲ ዝድለ ክፈሪ ኣይከኣልን። እዚ ኸኣ ኣምሳል እቶም ንክርስትያናዊ እምነቶም ኣብ መነባብርኦም ኣብ ዓለም ከም ኩነታቱ ክኸዱ ዝደልዩ እዮም። እና ክጥዕሙም ጥዑያት ክርስትያን ክኾኑ ይደልዩ እንተ ኾነ ኩሉ ጊዜ ኣብ ሰንኮፍ እዮም ውልዕ ጥፍእ እናበሉ ይነብሩ። እንተ ኾነ ክልተ ጎይቶት ክነገልግል ኣይከኣልን እዩ። ንዓለምን ኣምላኽን ክነገልግል ኣይንኽእልን ኢና። ልብና ኣብ ክልተ ተመቓሉ ክነብር ኣይከኣልን እዩ። ምናልባት ብዙሓት ካባና ኣብዚ ክፍሊ ኢና እንርከብ። በዚ ምኽንያት ኩሉ ስራሕ ቤተ ክርስትያን ኣብ ህንጻት መንግስቲ ኣምላኽ ዝሒሉ ከምቲ ዝድለ ክኸውን ኣይንርእዮን።

ኣብ መወዳእታ ገለ ካብቲ ዘርኢ ኣብ ጽቡቕ መሬት ወዲቑ ጽቡቕ ፍሪ ሂቡ እዚ ኸኣ ኣምሳል እቶም ንቃል ኣምላኽ ሰሚዖም ተረዲኦም ኣብ ግብሪ ኣብ ሕይወቶም ዘውዕልዎ እዩ። ኩልና ኣብዚ ክንርከብ እዩ እቲ ዝድለ። ብርግጽ ኣብ ጉዕዞ ሕይወትና ዝተፈላለየ ዘሰክፍን ዘፍርሕ ነገራት ንርኢ ንኸውን ኢና እንተ ኾነ እቲ ዘገድስ እነ ከም ግለሰብ ንቃል ኣምላኽ ከፍሪ እኣቢ ከይህሉ ምስትውዓል የድልየኒ። ንኣምላኽ ዘፍሪ ባይታ ኣብ ልብይ ከጠጥሕ ፍቓደኛ ዘይኮንኩ ከይከውን ሕልናይ ክርኢ የድልየኒ። መደብ ኣምላኽ ከምዘለዎ እንከሎ እንተ ረኣናዮ ከምዝዕወት ንኣምን ኢና እንተ ኾነ ናይ እቲ መደብ ኣባል ክኸውን ኣብ ናተይ ውሳኔ እዩ ዝምስረት። ኣነ ሕራይ ወይ እምቢ ወይ እውን ኣብዚ እዋን ስንድው ኣይ ኮንኩንኩን ክብል ናተይ ውሳኔ እዩ። እንተ ኾነ ከምቶም ኩሎም ኣብ ጊዜ ኢየሱስ ምስጣዑ ዝኣበዩ ኣነ ውን ከምኡም እቲ ኩሉ ኣብ ኣምላኽ ምስተመለስና እንረኽቦ ጸጋ ኣብየ ብዘይ ፍረን ኣብ ኣምላኽ ከይተመለስኩ እነብር ከይህሉ ርእሰይ ክርኢ የድልየኒ። ኣብ ጉዕዞ ሕይወተይ ነቲ ቃል ኣምላኽ ኣብ ሕይወተይ ዘምጽኦ ናይ ምሕዋይ ጸጋ ከምኡ ሓርነትን ነጻነትን ዘልብስ ዕድል ኣብየ ኣብ መገዲ ጸጋም ከይህሉ ምርኣይ የድልየኒ።

ሎሚ እምብኣር ኣምላኽ ንነፍሲ ወከፍና ኣብቲ ንሱ ዝህበና ጸጋ ኣፍሪይቲ ኮና ክንርከብ እሞ እቲ ዝድለ ምህርቲ ክንሓፍስ ከምዝደሊ ይነግረና ኣሎ። ክተፍሪ ጻዕሪ ጸሎት ትዕግስቲ ኩሉ የድሊ። ካብ ሰማይ ዝወረደ ኣይ ኮነን ናትና ክንጻወቶ ዘሎና ተራ ኣልኦ ስለዚ ኣብ ቅድሚ ኣምላኽ ቆምና ንልምኖ ከምቲ ዝሃብካኒ ኣፍራዩ ክኸውን ሕጂ እውን ሓግዘኒ ንበሎ ነዚ የኽእለና።

ብሩኽ ክራማት።

ኣባ ንጉሠ ፍሥሓ